

19th 'Epeleli, 2007

Hou'eiki mo hotau kainga Tonga

Kimu'a pea fakahoko atu 'a e fanongonongo ni, 'oku ou fakatauange 'oku mou ma'u ha ngaahi 'aho fiefia mo nonga lolotonga 'etau fononga atu he kamata'anga 'o e ta'u ni. Fakatauange 'oku nofo'ia 'a e melino mo e nonga 'a e 'Eiki he famili taki taha.

Ko e tohi ni ko hono fakahoko atu ho'omou finemotu'a ni, Sara Stankovic 'a ia 'oku ou fakahoko 'a e fatongia ngaue ma'a hotau kainga Tonga nofo Niukasolo ni. Ko 'eku fetongi foki eni 'a Lupe Fonua 'i he lakanga ni. Neu kamata foki 'i he lakanga ni 'i he 'aho 22 Ma'asi, 2007 hili ia ha mavahe atu 'a Lupe 'o fakahoko hono fatongia taimi kakato ko e Community Aged Care Co-ordinator.

Ko kimoutolu 'oku fiema'u ha fa'ahinga tokoni, 'oku 'ata pe kemou fetu'utaki mai. Koe fika telefoni o'e ofisi ko e (02) 4969 3399 pe ko e mobile 0434426984.

Ko hoku taimi ngaue leva eni:

Tu'apulelulu	10:00am – 3:00pm
Falaite	10:00am – 3:00pm

Kapau 'e liliu 'a hoku taimi ngaue, 'e toki fanongonongo atu pe ia ho'omou polokalama letio fakatonga efiafi Falaite.

Faka'apa'apa atu,

.....
Sara Stankovic
Welfare Worker

Ongongo

‘Ulu’i Ongongo

1. Popoaki Fiekaunga mamahi
2. Liliu a’e hingoa o’e MRC
3. Fakataha a’e Community Tonga ‘o Niukasolo
4. Fakataha a’e Pacific Rec
5. Dinner ma’ae ngaahi fa’e
6. Kainga Katolika
7. Upcoming Events

1. POPOAKI FIE KAUNGA MAMAHI - PEKIA ALEKI PRESCOTT



‘Oku ou fie fakafongā’i atu heni ‘a e kainga Tonga ‘i Niukasolo ni ha popoaki ‘ofa pea mo e fie kaunga mamahi ki he uitou Lolongo Prescott pea mo e fanau, ‘i he mole ‘a e husepaniti mo e Tamai ‘ofeina ko si’i Aleki Prescott.

Ko e natula ‘o e tamaio’eiki ni, ne fofonga fiefia ma’u pe, ‘ulungaanga fie tokoni ki ha taha pe, pea pehe ki he ‘ene ‘ofa’i hono famili ‘i he ‘ene to’onga mo’ui.

Ne mahino foki ‘i he fakahoko ‘o e malanga faka’ei’eiki ‘o e tamaio’eiki ni ‘i he Uniting Church – Kerr St ‘a e mahu’inga ‘o ‘Aleki ki he matakali kehekehe ‘i Niukasolo ni. Ko e koloa fufu ne fonu ‘i he tamaio’eiki ni ne e’a ia ‘i he taimi ne tuku ai ‘e he famili ha faingamalie ki ha taha pe ke lea fekau’aki mo ‘Aleki. Hange ko e lau ‘a e tohi – **Ko e tangata lelei ‘oku fisi ki tu’a ‘a e ngaahi koloa lelei ‘oku fufu ‘i hono loto.....ne mahino mei he ngaahi vahevahe malie ne fakahoko ‘e he ngaahi matakali kehekehe ni ‘a e lavame’a moe ‘aonga ‘o e tangata ni kia kinautolu.**

‘Oku ou tui ko e mole ‘a e mo’ui ‘a e tokotaha ni ‘oku ongo pea uhu ki he hoa mo e fanau pehe ki he famili pea mo e ngaahi maheni. ‘Oku tau hufekina foki hono laumalie ke ne, **“TOKA ‘I HE FIEMALIE MO E NONGA ‘A E ‘EIKI”.**

2. Liliu a’e hingoa o’e MRC

Ne kamata foki mei he 'aho 29 'o Fepueli, 2007 hono liliu 'a e hingoa 'o e Migrant Resource Centre ki he Northern Settlement Services Limited (N.S.S).

Ko e tu'u foki leva ki he taimi ni, ko 'etau ngaue 'oku 'i he malumalu ia 'o e Northern Settlement Services.

3.Fakataha a'e Community Tonga 'o Niukasolo

Na'e fakahoko foki ha fakataha a'e Community Tonga 'o Niukasolo 'i he Sapate 'aho 25 'o Ma'asi, 2007.

Na'e fakahoko ai pe mo e lesisita fakata'u mo e fili lakanga fo'ou ki he ta'u ni.

Ko e kau ma'u lakanga leva eni:

Palasiteni : Fatima Oto
Tokoni Palesiteni : Viliami Pifeleti

Sekeletali : Fa'asulu Lolohea
Tokoni: Sara Stankovic

Tauhi Pa'anga : 'Elina Simunovic
Tokoni: Lupe Fonua

Fakatauange ke ma'u 'e he kau ma'u lakanga fo'ou ni ha ivi mo ha ngaahi fakakaukau lelei ke fakahoko 'aki honau ngaahi fatongia takitaha.

Na'e fokotu'u foki ke fakahoko fakamahina ua 'a e fakataha 'a e Komiuniti. Ko e fakataha hoko leva 'e fakahoko 'i he Sapate faka'osi 'o Me. 'Oku 'oatu heni ha fakaafe mafana ki he kainga Tonga kotoa 'i Niukasolo ni kemou me'a mai ketau kaunga fataki mo langalanga hake hotau Komiuniti. 'Oku mahino pe 'a e femo'uekina mo e 'api'api e taimi ki he ngaahi fatongia kehekehe kamou kataki 'ala 'o tukuange hamou ki'i taimi ketau feohi mo ngaue'i hotau Komiuniti ki ha tu'unga 'oku toe fakalaka hake. Ko 'etau ngaue ka koe faka'uli fohe ma'ae kaha'u 'o 'etau fanau.

4. Fakataha a'e Pacific Regional Advisory Committee

Ko e fakataha a'e Pacific RAC 'oku fakahoko 'ia 'i he Pulelulu 'uike faka'osi o'e mahina kotoa pe.

Ki he kau memipa kotoa pe fakatokanga'i ange ko 'etau fakataha hoko 'e fakahoko ia 'i he 'aho 25 'Epeleli, 2007.

'Oku 'oatu aipe heni ha fakaafe ki hotau kainga Tonga kotoa pe 'i Niukasolo ni kemou me'a mai ki he taha 'o e ngaahi fakataha ni 'o fanongo mo vahevahe mai ha'amou ngaahi fakakaukau ke 'inasi ai hotau kainga mo fakahoko ki he Pule'anga hotau le'o ke langalanga'i hake ai hotau Komuniti.

'I he kuohili foki ne 'osi 'oatu ai ha fakamatala 'i he'etau polokalama letio fekau'aki moe Pacific RAC, hono 'uhinga moe taumu'a ne fokotu'u ai 'e he Pule'anga 'a e Fakataha'anga ni – ko ha matapa eni ke fakahoko ai e le'o 'o ha matakali pe he Pasifiki kau ai kitaua kainga Tonga ki he Pule'anga. Tau faka'aonga'i mu'a 'a e faingamalie ni 'i he mahino 'oku mahu'inga ki he Pule'anga ni hotau le'o mo 'etau fakakaukau.

5. Dinner ma'ae ngaahi fa'e

'Oku 'oatu heni ha fakaafe fiefia mo e loto mafana ki he ngaahi fa'e kotoa pe 'i hotau Komuniti. 'E fakahoko ha Dinner (ma'u me'atokoni efiafi) ma'ae ngaahi fa'e he 'aho 5 'o Me, 2007 ki he Wests , New Lambton i he 6pm. Ko e fakaafe ni ki ha fa'e pe hotau Komuniti ketau feohi fiefia mo fakamahu'inga'i 'a e Sapate 'o e ngaahi fa'e 'i he mahina ni.

Ko kitaua fa'ee 'a e huitu'a 'o e ngaahi famili 'i hono pukepuke mo hono leva'i lelei e fatongia fakafa'ee ki he ma'uma'uluta 'o e nofo 'a famili. Ko ia ai ngaahi fa'e 'oku tonu pe ke 'i ai ha ki'i kakala ke fakafiefia'i 'aki kitaua 'i he ngaahi ngaue totoivi moe li'aki mo'ui 'oku tau fakahoko ki hotau ngaahi famili takitaha.

Ke 'i ai pea teu 'i ai pea tau 'i ai 'o fakamanatu fiefia 'a e Sapate Fa'e 'o e 2007. Faka'amu pe ko ha kamata'anga eni ha feohi fakata'u ma'ae ngaahi Fa'e kotoa 'o e Komuniti Tonga ketau to e vaofi ange ai 'i he 'ofa mo e melino.

6. Kainga Katolika 'o Niukasolo

Fakamanatu 'atu 'ai pe ki he kainga Tonga Katolika, 'e fakahoko 'etau Misi Fakatonga he Sapate 'aho 20 'o Me 'i he Falelotu katolika pe 'i Mayfield.

Ko e taimi 'o e Misa 'e toki fanongonongo atu 'i he polokalama letioo, pe ko ho'o fetu'utaki ki he Tauhi, Vakangaholo Manusi'u 'i he fika 4968 2595 pe a Nova Lolohea 'i he fika 4967 3960 .

7. Upcoming Events

- Hulohula a'e kau Ha'amo'a oku teu ke fai he aho 19 'o Me.
- Fakataha a'e Youth a'e Katolika ki he Youth Day 2008 Kulupu a'e kau finemui moe kau finematu'a a'e Community Tonga
- Kulupu Fakamalosino a'e Finematu'a Tonga

LETIO – 2NURFM (103.7)

Manatu'i 'etau letio he efi'afi Falaite kotoa pe 'a ia 'e toe fakamanatu atu ai 'etau ngaahi ongoongo pea mo e fakataha.

Ko e ngata'anga ia 'a e tohi ongoongo ki he Mahina Ma'asi/Epeleli 2007. Kapau 'e 'i ai ha'o kulupu pe ko ho fanongonongo fetutaki mai ki he fika o'e Ofisi.



'Ofa lahi atu

.....
SARAH STANKOVIC
'OFISA NGAUE WELFARE

PACIFIC ISLANDER WELFARE PROJECT

Newcastle/Hunter Region



*8 Chaucer Street
Hamilton NSW 2303*

*Phone: (02) 49693399
Fax: (02) 4961 4997
Freecall: 1800 813 205*